

# ಶ್ರೀ ಮಂಗಳಗೌರೀ ಹಾಡು

ಪರಮ ಸಂತೋಷದಲಿ ಪತಿಯ ಪಾದಕ್ಕೆರಗಿ ವರದ ಗಣಪತಿಗೆ ವಂದನೆಯ  
ಮಾಡಿ ಹರನರಸಿ ಮಂಗಳಗೌರಿದೇವಿ ಕಥೆಯ | ನೊರೆವೆಬಲ್ಲಂತ ಸಜ್ಜನರು ಕೇಳಿ ||

1 || ಕೌರವೇಶ್ವರನು ಕುಟಿಲದಿಂ ಜೂಜನಾಡಿ ಪುರವ ಬಿಟ್ಟೊರಡಿಸಿದರೆ |  
ಪಾಂಡವರು ಅಡವಿಲಿ ವನವಾಸವನಾಚರಿಸುತ ದಿನವ ಕಳೆಯುತ್ತಿದ್ದರು ಹರಿಯ  
ಧ್ಯಾನದಿಂದ || 2 ||

ಒಂದು ದಿನ ಹರಿಯು ಕಾಮ್ಯಕವನಕೆ ನಡೆತರಲು | ಬಂದರೆದುರಿಗೆ  
ಧೌಮ್ಯಮುನಿಸಹಿತಲೆ | ಬಂದು ಪಾಂಡವರು ಮುಯ್ಯಿಕ್ಕಿದರು ಹರಿಪಾದ |  
ದ್ವಂದ್ವದಲಿ ದ್ರೌಪದೀದೇವಿ ಸಹಿತ || 3 || ನಾರಾಯಣ ತಾನು ನಗುನಗುತ  
ದ್ರೌಪದಿಗೆ ಹೇಳಿದನು ಪೂರ್ವಜನ್ಮದ ಕರ್ಮವ | ಮಾಡಿ ಅನುಭವಿಸಿದಲ್ಲದೆ  
ಬಿಡದು | ಚಿಂತಿಸಬೇಡವೆನುತ್ತಿದ್ದನು || 4 ||

ಧರೆಯೊಳಗೆ ಉತ್ತಮ ವ್ರತವು ಯಾವುದು ಎಂದು | ನರಹರಿಯು ತನ್ನೊಳಗೆ  
ತಾನೆ ತಿಳಿದು | ಹರನರಸಿ ಮಂಗಳಗೌರಿದೇವಿಯ ವ್ರತವಾಚರಿಸೆ ನಿಮ್ಮ ರಾಜ್ಯ  
ಸಾಧ್ಯವಹುದು || 5 || ಶ್ರಾವಣಮಾಸದಲಿ ಐದು ಮಂಗಳವಾರ ಈ ವ್ರತವು ಐದು

ವರುಷವಾಚರಿಸಲು| ಯಾರು ಮಾಡಿದರು ಮನಸಿನ ಸಿದ್ಧಿ ಹೌದೆಂದು ಭಾಮೆ  
ದ್ರೌಪದಿಗೆ ಹರಿನುಡಿದನಾಗ || 6 ||

ಯಾರು ಮಾಡಿದರು ಈ ವ್ರತದ ಮಹಿಮೆಗಳೇನು| ಏನು ಫಲವೆಂದು  
ದ್ರೌಪದಿ ಕೇಳಲು| ನಾನು ಹೇಳುವೆನು ಕೇಳು| ಮುನ್ನ ಕರ್ನಾಟಕ  
ದೇಶದೊಳಗೊಬ್ಬ ದೊರೆ ಇರುತ್ತಿದ್ದನು || 7 || ರನ್ನೆ ಕೇಳು ಶ್ರೀಪಾದನೆಂಬೋ  
ನಾಮದಲಿ| ಸುವರ್ಣಾವತಿಯೆಂಬ ಪಟ್ಟಣದಲಿ| ತನ್ನ ವಲ್ಲಭೆ ಕನಕ  
ಮಂಜುಳಸಹಿತಲೆ| ಚೆನ್ನಾಗಿ ಧರೆಯ ಪಾಲಿಸುತ್ತಿದ್ದನು || 8 ||

ಮಕ್ಕಳಿಲ್ಲದ ಅವನು ಮನದ ಸಂತಾಪದಲಿ| ಬಿತ್ತಿದಾ ಸಸಿಗೆ ನೀರಿಲ್ಲದಂತೆ|  
ಬತ್ತಿದಾಕೊಳದಂತೆ ಮನದಲ್ಲಿ ಮರುಗುತ್ತಾ ಮುಕ್ಕಣ್ಣು ಹರನ ಧ್ಯಾನದಲ್ಲಿದ್ದರು ||  
9 || ಪರಮ ಹರಿಭಕ್ತರು ತನಯರಿಲ್ಲದೆ ಅವರು| ಮೃಡನ ಪೂಜಿಸುತ್ತಿರಲು  
ಅನುಗಾಲವು || ಹರ ತನ್ನ ಭಕ್ತರ ಮನದ ಚಿಂತೆಯ ತಿಳಿದು| ತಿರುಕನಂದದಲಿ  
ಭಿಕ್ಷೆಗೆ ಬಂದನು || 10 ||

ಬಂದವನ ಕಾಣುತ್ತ ಕನಕಮಂಜುಳ ಮುತ್ತ| ತಂದು ಮೊರದೊಳಗೆ ಭಿಕ್ಷವ  
ನೀಡಲು| ಮುಂದೆ ನಿಂದ್ಧಾಕಿಗೆ ಹರ ತಾನು ಮುಟ್ಟಿದೆ| ತಂದು ಈಶಾನ್ಯ ಮೂಲೆಗೆ  
ಚೆಲ್ಲಿದ್ದ || 11 || ಯಾವಾಗ ಬಂದರು ನೀಡುವಳು ಭಿಕ್ಷವನು| ಮಾರಹರ  
ಮುಟ್ಟಿದಲ್ಲಿಯೇ ಚೆಲ್ಲುವ| ಏನು ಕಾರಣವೆಂದು ರಾಯ ಬಂದರೆ ಅವಳ |  
ಭಾವವನು ಹೇಳಿದಳು ಚಿಂತೆಯಿಂದ || 12 ||

ನಾಳೆ ಭಿಕ್ಷವ ನೀಡು ನಾನು ನೋಡುತ್ತಲಿಹೆನು| ಏನು ಕಾರಣವೆಂದು ಕೇಳು  
ಅವನ| ಹೀಗೆ ಚಿಂತಿಸುತ್ತ ಕಳೆಯೆ ಮರುದಿನ| ಬಾಗಿಲಿಗೆ ಬಂದು ಭಿಕ್ಷಾಯೆಂದನು ||  
13 || ಬಂದವನ ಕಾಣುತ್ತ ಕನಕಮಂಜುಳ ಮುತ್ತ| ತಂದು ಮೊರದೊಳಗೆ ಭಿಕ್ಷವ  
ನೀಡಲು| ಮನದ ಸಂಶಯವೇನು ಎಂದು ಕೇಳಿದರವನ| ತನಯರಿಲ್ಲದೋರ ಭಿಕ್ಷೆ  
ಮುಟ್ಟಿನೆಂದ || 14 ||

ಭಿಕ್ಷುಕನು ಆಡಿದಾ ಕಷ್ಟದ ನುಡಿ ಕೇಳಿ ಮಕ್ಕಳಿಲ್ಲದ ಜನ್ಮ ವ್ಯರ್ಥವೆಂದು|  
 ದುಃಖಿಸಿ ಸತಿಪತಿಗಳಿಬ್ಬರು ಬಂದು| ಮುಕ್ಕಣ್ಣ ಹ ರನ ಚರಣಕ್ಕೆ ಬಿದ್ದರು ||15||  
 ಪರಮ ಭಕ್ತರ ಬಿಗಿದಪ್ಪಿ ತಕ್ಕೈಸಿ| ತನಯರಿಲ್ಲದೆ ಬಹಳ ನೊಂದೆ ಮಗನೆ| ನಿನಗೆ  
 ಮಕ್ಕಳ ಫಲವಿಲ್ಲ ಹದಿನಾರು ವರುಷ| ಆಯುಷ್ಯದ ಮಗನ ಕೊಡುವೆನು ಎಂದನು  
 || 16 ||

ಒಂದು ಫಲವನ್ನು ಕೊಟ್ಟು ನಂದೀಶ್ವರ ಹೋದ| ಮಂಜುಳೆಗೆ ಗರ್ಭ  
 ಸ್ಥಿರವಾಯಿತಾಗಿ ಒಂಭತ್ತು ತಿಂಗಳು ತುಂಬಿ ಪಡೆದಳು ಭೂಮಂಡಲವನ್ನಾಳುವ  
 ಹರಭಕ್ತನ || 17 || ಜ್ಯೋತಿಷ್ಯರಲಿ ಹೋಗಿ ಜಾತಕವ ಬರೆಸಿದನು|  
 ಪ್ರೀತಿಯಿಂದಲೆ ನಾಮಕರಣ ಮಾಡಿ| ದೇವಪಾಲನು ತನ್ನ ತನಯನಿಗೆ |  
 ಚಂದ್ರಶೇಖರನೆಂಬೋ ಹೆಸರು ಇಟ್ಟನಾಗ|| 18 ||

ಆಡುವ ಬಾಲಕನ ನೋಡಿ ಹಿಗ್ಗುತಿರಲು| ಆದವು ಆರೇಳು ವರುಷದಲ್ಲಿ|  
 ಮಾಡಿ ಮುಂಜಿ ಸಕಲ ವಿದ್ಯೆಯನು ಕಲಿಸಿದರು| ಆರೇಳು ವರುಷವಾಯಿತು  
 ತನಯಗೆ|| 19 || ಹದಿನಾರು ವರುಷವಾಗಲು ಅವನಿಗೆ ತಾಯಿ ತಂದೆ | ತಿಳಿದು  
 ಕಂಟಕವು ಪರಿಹಾರವಾಗಲಿ| ಎನುತ ಮಾವನ ಕರೆಸಿ ಕಾಶಿಗೆ ಮಗನ ಕರೆಕೊಂಡು  
 ಹೋಗೆಂದು ಒಪ್ಪಿಸಿದರು || 20 ||

ಸೋದರಳಿಯನ ಸಹಿತ ತಾ ಬಂದನು| ಗೊಂಡಾರಣ್ಯವೆಂಬ ಪುರಮಧ್ಯದಲಿ  
 ಆ ದೇಶದೊರೆಯ ಮಂಡೋರಾಯನ ಪುರದ| ಹುಪ್ಪಿನ ತೋಟದಲಿ  
 ನಿಂದರವರು|| 21 || ಮಂಡೋರಾಯನ ಮಗಳು ಸಂಗಾತಿರೊಡಗೊಂಡು|  
 ಒಂದು ದಿನ ಹುಪ್ಪಿನಾ ವನಕ್ಕೆ ಬರಲು| ಚಂದ್ರಶೇಖರನರಸಿ ಸೋಲು  
 ಮುಡಿಗನುತಲೆ| ದುಂಡು ಮಲ್ಲಿಗೆ ಹುಪ್ಪ ಕೊಯ್ಯುತ್ತಿದ್ದಳು || 22 ||

ರಾಯನ ಮಗಳ ಸಂಗಾತ ಬಂದೋರೆಲ್ಲ| ಹುಪ್ಪ ಕೊಯ್ಯುವಾಗ ಒಬ್ಬಳು  
 ಕೋಪಿಸಿ| ರಾಜ್ಯಾಧಿಪತಿಯ ಮಗಳೆಂದು ನೋಡದೆ| ಅವಳು ಬಹಳ ಕಷ್ಟದ  
 ಮಾತು ನುಡಿದಳಾಗ|| 23 || ನುಡಿದ ಮಾತನು ಕೇಳಿ ನಗುತ ಮನದಲಿ

ಮಂಗಳಗೌರಿ ದಯವುಂಟು ಎನಗೆ ಮಂದಮತಿ ನೀ ನುಡಿದರೇನಾಯಿತೆನಗೆ  
ಬಂದ ವಿಪತ್ತುಗಳ ಜೈಸುವೆನೆಂದಳು || 24 ||

ಶ್ರಾವಣ ಮಾಸದಲಿ ಐದು ಮಂಗಳವಾರ ನಾನು ಪೂಜಿಸಿ ಪೂರ್ಣಾಯುಷ್ಯದ  
ಪತಿಯನು| ಬೇಡುವೆನು ಹರನಲ್ಲಿ ವರವನೆಂದಳು || 25 || ಆ ಮಾತನಾಲ್ಕೈಸಿ  
ಕೇಳಿದ ಸುಕುಮಾರ| ಮಾವಯ್ಯ ನೋಡೋ ಹೆಣ್ಣಿನ ಮಾತನು| ರೂಢಿಗೀಶ್ವರನ  
ದಯೆಯುಂಟಾದರೆ ನಮಗೆ| ಈ ಹೆಣ್ಣು ನಮಗೆ ಆಗಬೇಕೆಂದು ನುಡಿದ || 26 ||

ಮಾಡಿಸಾವರಣೆಯ ಮಗಳ ಮದುವೆಗೆ ವರನು| ಹೇಳಿ ಕಳುಹಿಸಿದರೆ  
ದಿಬ್ಬಣದ ವರನು| ಸಾಗಿ ಬಂದನೆ ಕುಷ್ಟಿ ಸಹಿತ ಮಂಡೋಪುರದ| ಹುಷ್ಟಿನ  
ತೋಟದಲಿ ನಿಂದರವರು || 27 || ಬಾಲಚಂದ್ರಮನಂತೆ ಹೊಳೆವ ಕುಮಾರನು  
ಇವನು ನಮಗೊಂದು ಫಳಿಗೆ ಎರವು| ಕೊಡೆರೆಂದು ದಿಬ್ಬಣದವರು ಮಾಪನ|  
ಆಡಿದ ಮಾತಿಗೆ ನಕ್ಕು ಮಾವ || 28 ||

ಹೊನ್ನು ಅಣೆ ಬೆಳ್ಳಿ ಬಂಗಾರ ಎರವುಂಟು| ಚಿನ್ನ ಬೆಳ್ಳಿಯು ಮುಂತಾಗಿ  
ಉಂಟು| ಕನ್ನಿಕೆಗೆ ವರನು ಎರವ ಕೇಳುವರ| ಕಣ್ಣಲ್ಲಿ ನಾಕಾಣೆ ನಿಂತೆಂದ ಮಾವ ||  
29 || ಕಾಲವು ಒದಗೀ ಹೊತ್ತಿಗ್ಗದಿನಾರು ವರುಷ ನೋಡಲಾರವೆಂದು  
ಮನದೊಳರಿತು| ಯಾವ ಪುಣ್ಯದಲಿ ಬದುಕಿದರೆ ಸಾಕು ಮದುವೆ ಆಗು  
ಹೋಗೆಂದು ಕಳಿಸಿದ ಮಾವನು || 30 ||

ಬೃಹಸ್ಪತಿಯ ಕರೆಸಿ ನಕ್ಷತ್ರಾವನೆ ನೋಡಿಸಿ| ಮದುವೆಯ ಲಗ್ನ ನಿಶ್ಚಯ  
ಮಾಡಿ| ಆ ಕುಷ್ಟಿಯ ಬಚ್ಚಿಟ್ಟು ಸುಕುಮಾರಗೆರೆದರು| ಧಾರೆಯಾರರಿಯದೆ || 31  
|| ಮಾಣಿಕದ ಗಿಂಡೀಲಿ ಭಾಗೀರಥಿ ತುಂಬಿ ಪ್ರಾಣದೊಲ್ಲಭೆ ಸಹಿತ ಮಂಗಳ  
ಧಾರೆ| ಭಾಗ್ಯದಲಿ ಎರೆದು ವಿನಿಯದಲಿ ಮಂಡೋರಾಯ| ದಾನಧರ್ಮದಲಿ  
ದಣಿಸಿದ ವಿಪ್ರರ || 32 ||

ಮಂಗಳಗೌರಿಯ ಮುಂದೆ ಗೃಹದೊಳು ಸಂಗಾತಲುಂಡು ಇಬ್ಬರು ಮಲಗಿರೆ|  
ಚಂದ್ರಶೇಖರನು ಸ್ವಪ್ನದಿಂದ ತನ್ನ| ಹೆಂಡತಿಯ ಕೂಡೆ ನುಡಿದ

ವಿನಯದಿಂದ||33|| ಗಂಡನ್ನೇಳಿದ ಮಾತುಕೇಳಿ ಲಡ್ಡಿಗೆ ತುಪ್ಪ ತಂದು  
ಬಟ್ಟಲವಳಿಗೆ| ತಂದು ಇರಿಸಿದಳು ದೇವರ ಮನೆಯಾಲಿ || 34 ||

ಮತ್ತೆ ಮಲಗಿರುವಾಗ ಘಟಸರ್ಪ ಮಂಚದ| ಬಳಿಗೆ ಬಂದಿತು ಆ  
ಸಮಯದಲಿ|| ಹರನರಸಿ ಮಂಗಳಗೌರಿಯನೆ ಪೂಜಿಸಿ| ಶಿರಸಿನಲಿ ತಂದು ಅಕ್ಷತೆ  
ತಳಿದಳು || 35 || ತಳಿದ ಅಕ್ಷತೆಯು ಸರ್ಪದ ಮೇಲೆ ಬೀಳಲು |  
ಅದರಾಯುಷ್ಯವು ಕ್ಷೀಣವಾಯಿತು|| ಹರನರಸಿ ಮಂಗಳಗೌರಿಯ ದಯದಿಂದ  
ಚಿರಂಜೀವಿ ಆಯ್ತು ಕೇಳೆಂದ ಹರಿಯು || 36 ||

ಆಗ ಕಂಡಳು ಘನೆಯ ನೋಡಿ ಬೆಳಗಾಗುತ್ತ| ಏನು ಕಾರಣ ಒಳಗೆ  
ಬಂದಿತೆಂದು| ಶೀಘ್ರದಲಿ ತಂದು ಕಲಶವ ತುಂಬಿ ಕಂಚುಕ| ಬಾಯಿ ಕಟ್ಟಿರಿಸಿ  
ಮಲಗಿದಳು ಹರುಷದಿ || 37 || ಆ ಹೊತ್ತಿನಿರುಳಲ್ಲಿ ಸ್ತ್ರೀ ಪುರುಷರೊಂದಾಗಿ  
ಬಹಳ ಸಂತೋಷದಲ್ಲಿರುತ್ತಿದ್ದರು| ಆ ಇರಳು ಕಳೆದು ಬೆಳಗಾಗೆ ಮಾವನ  
ಕೂಡೊ| ಯಾರಿಗ್ಗೇಳದೆ ಕಾಶಿಗೊರಟ್ಟೋದರು || 38 ||

ನಾರಾಯಣನ ಭಕ್ತ ಹ್ಯೋದ ಕಾಶಿಗೆ ಆತ್ಮ | ಯಾರು ಅರಿಯರು ಅರುಣ  
ಉದಯದಲಿ| ಆ ಕುಷ್ಟಿಯ ತಂದು ಹಸೆಯ ಮೇಲೆ ಕುಳ್ಳಿರಿಸಿ| ಬಾಮೆಯನು  
ಹಸೆಗೆ ಬಾರೆಂದರಾಗ || 39 || ಬಂದು ಕಂಡಳ ಆಗ ಬಿಳಿಮಯ್ಯನು ತನ್ನ  
ಗಂಡನಲ್ಲಾವೆಂದು ಮನದಲರಿತು| ಹಿಂದಕ್ಕೆ ಹೋಗಿ ಹೇಳಿದಳು ಒಂದು  
ವರುಷವು| ಗಂಡನಲ್ಲದ ವ್ರತವು ತನಗೆಂದಳು || 40 ||

ತಂದೆ ತಾಯನು ಕರೆದು ಹೇಳಿದಳು ನೀವ್ ಕೊಟ್ಟ| ಬಾಲಪ್ರಾಯದ  
ಗಂಡನಲ್ಲ ಇವನು| ಏನು ಕುಟಿಲವೋ ಕಾಣೆ ತಿಳಿಯಬಾರದಿಂದು| ಸಾಗಿಸಿ  
ಕಳುಹಿಸಿ ದಿಬ್ಬಣದ ವರನು|| 41 || ತಂದೆಯನ್ನು ಕರೆದು ಹೇಳಿದಳು ಒಂದು  
ವರುಷವು ಅನ್ನಭತ್ತವನು| ತಂದೆ ನೀ ಮಾಡಿಸೋ ಕೈವಿಳ್ಳವ ಚಂದದಲಿ  
ನಾಕೊಟ್ಟು ಗುರುತ ಹೇಳುವೆನು| ಹಾಗೆಂದು ಕೈವಿಳ್ಳವನು ಕೊಡುತ್ತಿದ್ದಳು||42||

ನಾಲ್ಕು ಕಡೆಯಲಿ ದಾರಿಮಾರ್ಗದ ಒಳಗೆ ಹೋಗಿ ಬರುವವರು  
ಅನ್ನವನ್ನಣ್ಣುವುದು | ರಾಯರ ಮಗಳ ಕೈವಿಳ್ಳವನೆ ತಕ್ಕೊಂಡು | ಹೋಗೋದು  
ಎಂದು ನೇಮಿಸಿದರಾಗ || 43 || ಆಳು ಭಟರನು ಅಲ್ಲಲ್ಲಿಗಿರಿಸಿ ಆಳಿದದು | ಮೀರಿ  
ಹೋದರೇನು ತಡೆದು ನೀವು | ಬ್ಯಾಗದಲಿ ಬಂದು ಸುದ್ದಿ ಹೇಳಿ ಎನುತಲೆ ಈ  
ಬಗೆಯಲಾರುತಿಂಗಳ ಕಳೆದರು || 44 ||

ಭಾಗೀರಥಿಗ್ನೋಗಿ ಬ್ಯಾಗ ಸ್ನಾನವ ಮಾಡಿ | ಆರೇಳು ತಿಂಗಳಿಗೆ ಬಂದವರು |  
ಕಾವಡಿಯ ಸಹಿತ ತಕ್ಕೊಂಡು ಮಂಡೋಪುರದ | ಊರು ಬಾಗಿಲಿಗೆ ಬಂದರು  
ಇಬ್ಬರು || 45 || ಕಾಣುತ್ತ ಚಾರರವರ ಬ್ಯಾಗ ಬಂದೇಳಿದರು | ಬಾ ಎಂದು  
ಕರೆದರೆಲ್ಲರನು | ಬ್ಯಾಗದಲಿ ಮನ್ನಿಸಿ ಮನೆಗೆ ಕರೆತಂದರವರ | ವಾರಿಜಾಮುಖಿ  
ನೋಡಿ ತಿಳಿದಾಗ || 46 ||

ತಂದೆಯನು ಕರೆದು ಹೇಳಿದಳು | ಅಂದು ಈತನಿಗೆ ಧಾರೆಯನೆರೆದಿರಿ  
ನಂಬಿಕೆಯು ಏನೆಂದು ಕೇಳಿದರೊಳಗಿಂದ | ತಂದು ಬಿಚ್ಚಿದಳು ಕಲಶವ ಸಭೆಯಲ್ಲಿ  
|| 47 || ತೆಗೆದು ನೋಡಿದರೆ ಆ ಸರ್ಪ ಕಂಠಮಾಲೆ | ಸರವಾಗಿ ಇರಲು ಅಲ್ಲಿದ  
ಜನರು | ಹರಸಿ ಕೊರಳಿಗೆ ಹಾಕಿ ಸಂತೋಷದಿಂದಲಿ | ಮುತ್ತೈದೆತನವನು  
ಪಡೆಯೆಂದರು || 48 ||

ನಿನ್ನ ಗುರುತೇನೆಂದು ಕೇಳಿದರೆ ಕಾಶಿಗೆ | ನನ್ನ ಮಾವನ ಕೂಡ ಹೋಗುತ್ತಿದ್ದೆ  
| ನಿಮ್ಮ ಬೀಗನು ತನ್ನ ಮಗನು ಕುಷ್ಟಿಯು | ಎಂದು ನಮ್ಮ ಕರೆತಂದು  
ಧಾರೆಯನೆರೆಸಿದ || 49 || ಲಡ್ಡಿಗೀ ತಿಂದ ಬಟ್ಟಲ ತಂದರೊಳ್ಳಿನಿಂದ | ಮುದ್ರೆ  
ಉಂಗುರವು ತೋರಿಸೆ ಜನರಿಗೆ | ಪ್ರಜ್ವಲಿತವಾದ ಮುದ್ರೆಯ ಮ್ಯಾಲೆ |  
ಚಂದ್ರಶೇಖರನೆಂಬೋ ಹೆಸರನು ಕಂಡರಾಗ || 50 ||

ಮಂಡೋರಾಯನು ತನ್ನ ಮಗಳ ಸಂಕೈಸಿದನು | ಇಂದು ತನ್ನ ಕುಲಕೆ  
ಕೀರ್ತಿಯನು ತಂದೆ | ಗಂಡನೇಳಿದ ಮಾತು ಮೀರದೆ ಇರುವೆಯೆಂದು ಚಂದದಲ್ಲಿ  
ಮಗಳ ಮುದ್ದಾಡುತ್ತಿದ್ದ || 51 || ಹೀಗೆ ಒಂದೆರಡೊರುಷ ಸ್ತ್ರೀ ಪುರುಷರೊಂದು |

ಬಹಳ ಸಂತೋಷದಲಿ ಇರುತ್ತೀರರು | ತಾಯಿ ತಂದೆಯ ನೆನೆಯ  
ಹೋಗಬೇಕೆನುತಲಿ | ಮಾವನ ಕೂಡೆ ಹೇಳಿದ ವಿನಯದಿ || 52 ||

ಸೋದರಮಾವ ನಮ್ಮೂರಿಗೋಣನ್ನು | ತಾಯಿ ತಂದೆಯ  
ನೋಡಬೇಕೆಂದರೆ | ಆನೆ ಕುದುರೆ ಮಂದಿ ದಳಸಹಿತ ಅಳಿಯ ಕುಮಾರಿಯನೆ  
ಕಳುಹಿಸಿ ಚಿಂತಿಸುತ್ತಿದ್ದ || 53 || ದಾರಿ ಮಾರ್ಗದಲಿ ಬರುವಾಗ ಶ್ರಾವಣ ಮಾಸ  
ಆಗ ಬಂದಿತು ತನ್ನ ಮನದಲಿರುತು | ಹೇಳಿದಳು ಪತಿಯೊಡನೆ ನಗುತ  
ಸಂತೋಷದಲಿ | ಮಾಡಬೇಕಲ್ಲ ಗೌರಿವ್ರತವನು || 54 ||

ದಾರೀಲಿ ವ್ರತವನು ಮಾಡಬಾರದು ಕೇಳು | ಊರಿಗೋದಮ್ಯಾಲೆ  
ಮಾಡೆಂದರು | ಕೇಳು ಕಿರಿಮಯ್ಯ ಒಂದು ಘಳಿಗೆ ತಡವಿಲ್ಲ ಬಾಲ್ಯದಲಿ ಬಿಡದೆ ಈ  
ವ್ರತ ನಿಲ್ಲಿಸಲಿಲ್ಲ || 55 || ಗಂಗೆಯ ತೀರದಲ್ಲಿ ಮಿಂದು ಮಡಿಯನುಟ್ಟು  
ಚಂದ್ರಶೇಖರನರಸಿಯು ಭಕ್ತಿಯಿಂದ | ಗಂಧಾಕ್ಷತೆ ಪುಷ್ಪದೀಪಧೂಪಗಳಿಂದ  
ಮಂಗಳಾರತಿಯನೆತ್ತಿದರು ಹರುಷದಿ || 56 ||

ಹರನರಸಿ ಮಂಗಳಗೌರಿ ನೆಲೆಸಿದ ತಾವು | ಮಣಿಪುರವು ಎಂಬೋ  
ಪಟ್ಟಣವಾಯಿತು | ದೊರೆ ಮಕ್ಕಳುಂಡು ಕೈತೊಳೆದು ತಮ್ಮಯ್ಯನ ಪುರದ  
ಸಮೀಪಕ್ಕೆ ಬಂದರವರು || 57 || ಹರನ ವರದಲಿ ಕೊಟ್ಟ ತನಯನಾ ಮಾತುಳನ  
ಕೈಗೆ ಕೊಟ್ಟು ಮಗನು ಏನಾದನೋ | ಎನುತ ತಾಯಿ ತಂದೆ ಮರುಗುತ್ತಿದ್ದರೆ ನಿಮ್ಮ  
ಮಗ ಬಂದನು ಎಂದು ಹೇಳಿದರು ಚರರು || 58 ||

ಹೇಳಿದ ಮಾತು ಕೇಳಿ ಸಂತೋಷದಲಿ | ರಾಣಿಯ ಬಳಿ ಹೇಳಿ ಕಳುಹಿಸಿದರೆ |  
ರಾಣಿ ವಾಸವ ಬಿಟ್ಟು ಸಂತೋಷದಲಿ ಸುತನ ನೋಡಬೇಕೆಂಬೋ  
ತವಕದಲ್ಲಿದ್ದರು || 59 || ಶುಭವಾರ್ತೆ ಕೇಳಿದ ಚರರ ಮನ್ನಿಸಿ ಭೂಪ |  
ಉಡುಗೊರೆಯ ಆಭರಣವ ತರಿಸಿಕೊಟ್ಟು | ಕಲಶ ಕನ್ನಡಿಯ ತೋರಣ ರಚಿಸಿ  
ಪುರದೊಳಗೆ | ತನಯನ ಕಾಣಲು ತ್ಸಾಹದಲ್ಲೊರಟ || 60 ||

ದೂರದಲಿ ತನಯನ ಕಾಣುತಲಿ ಸಂಭ್ರಮದಿ | ಏನು ಕಾರಣ ಹರಗೆ ತನ್ನ  
ಮೇಲೆ | ಕಾಲವಾದ ಮಗನ ಬದುಕಿಸಿ ಕರೆತಂದು ಯಾರು ಸರಿಯಿಲ್ಲ ಪುಣ್ಯಕೆ  
ಜಗದೊಳು || 61 || ಶುಭಲಗ್ನದಲಿ ಮಗನು ಪುರವ ಹೊಕ್ಕನು ಎಂದು | ಪುರದ  
ಜನರೆಲ್ಲ ಸಂತೋಷದಿಂದ ಅರಮನೆಗೆ | ಬಂದು ತಾಯಿ ತಂದೆ ಚರಣಕೆ  
ಪಳಿವಂಟರಾಗ ಸೊಸೆ ಮಗ ಸಹಿತಲಿ || 62 ||

ಪಳಿವಂಟ ಸೊಸೆ ಮಗನ ಬಿಗಿದಪ್ಪಿ ತಕ್ಕೈಸಿ | ಮಗಳೇ ನಿನ್ಯಾವ ಪ್ರತವನು  
ಮಾಡಿದೆ | ಏನಂತ ಕೇಳಿದಳೆ ನಾನೇನರಿಯೇ ಪುರುಷನ ಚರಣವೇ ಗತಿಯೆಂದು  
ಇರುತ್ತಿದ್ದೆನು || 63 || ಮಂಜುಳಿಯು ತಮ್ಮನ ಬಿಗಿದಪ್ಪಿ ತಕ್ಕೈಸಿ | ತಂದಿತ್ತೆ  
ಹೋದ ಮಗನನ್ನು ಬದುಕಿಸಿ | ಇಂದು ನೀ ಧರೆಯೊಳಗೆ ಮಾಡಿದುಪಕಾರವನು |  
ಎಂದಿಗಾದರು ನಿನ್ನ ಮರೆಯಬಹುದೇ || 64 ||

ಅಕ್ಕಯ್ಯ ನಿನ್ನ ಹೊಟ್ಟೆ ಪುಣ್ಯದಲಿ ನಿನ್ನ ಪುತ್ರ ಬದುಕಿದನು ಕೇಳಮ್ಮ ತಾಯಿ |  
ಅಲ್ಲದಾಯುಷ್ಯ ಹೋಗಿ ಚಿರಂಜೀವಿಯಾಯಿವನ | ಮುತ್ತೈದೆತನುಂಟಾಯಿತು  
|| 65 || ಸೃಷ್ಟಿಗೀಶ್ವರನರಸಿ ಗೌರಿಯನೆ ಪೂಜಿಸಿ ಮುತ್ತೈದೆ ತನವನು ಪಡೆದವಳು |  
ಮುತ್ತೈದೆತನವನು ಪುತ್ರ ಸಂತಾನವನು ಕೊಟ್ಟು ರಕ್ಷಿಸುವ ಮಂಗಳಗೌರಿಗೆ || 66 ||

|| ಮಂಗಳಂ ||

### ರಾಗ - ನೋಟ್

ವರಗೌರಿ ಪಾಲಿಸು | ಧರೆಯೊಳು ಎಮ್ಮನು || ಪ || ಸಾರಿ ಬೇಡಿಕೊಂಬೆವೀಗ |  
ಭರದೊಳು | ನಿನ್ನ || ಅ - ಪ || ದುಷ್ಟನಾಶಿನೀ ಸೃಷ್ಟಿಪೋಷಿಣೀ | ದೀನ ಪೋಷಕಳೇ  
ಕ್ಷೋಣಿಯೊಳ್ ಕೃಷ್ಣೇಂದ್ರನನ್ನು | ಸಲಹು ಮಾತೆಯೇ || 2 || ಧರೆಯೊಳು  
ಕಲ್ಯಾಣ ಪುರಿಯೊಳು ವಾಸಿಪವರನನ್ನು ಪೊರೆ ನೀ ಬೇಗ ಸಾರಸನೇತ್ರ ||

|| ಮಂಗಳಗೌರೀ ಹಾಡು ಸಂಪೂರ್ಣಂ ||